

ಪ್ರಸ್ತಾವನ್:

ಮೊಗಾಚ್ಯಾಂನೊ, ಆಜ್ ಪವಿತ್ರ್ ದೇವ್‌ಸ್ತುತೆಂತ್ ಆಮಿ ಭಾಗೆವಂತ್ ಕುಟ್ಮಾಚಿ ಪರಬ್ ಆಚರಣ್ ಕರ್ತಾವ್.

ಹಿ ಪರಬ್ ಸಂಭ್ರಮುಂಕ್ ಆಯಿನ್ನಾ ಕಾಳ್ ಹೊ, ಕಿತ್ಯಾಕ್ ಮ್ಹಳ್ಯಾರ್ ಆಮಿಚಿಂ ಭೊಗ್ಣಾಂ ಆನಿ ಚಿಂತಪ್ ಹ್ಯಾ ದಿಸಾಂನಿ ತ್ಯಾ ತೆಗಾಂ ಭಾಗೆವಂತಾಂಚೆರ್ ಕೇಂದ್ರಿಕೃತ್ ಜಾವ್ನಾಸಾತ್.

ಆಮಿ ಹರೆಕ್ಲ್ಯಾನ್ ಕಶೆಂ ಆನಿ ಖಿಂಚ್ಯಾ ಮಾಪಾನ್ ಭಾಗೆವಂತ್ ಜಾವ್ನಾತ್ ಮ್ಹಣ್ ಸೊಧುನ್ ಕಾಡುಂಕ್ ಆಮ್ಕಾಂ ಆಪೊವ್ಣೆಂ ಆಸಾ.

ದೆಕುನ್ ಆಯ್ಚಿ ದೇವ್‌ಸ್ತುತಿ ಆಮ್ಚ್ಯಾ ಕುಟ್ಮಾಂತ್ ಸಮರ್ಪಿತ್ ಜಿವಿತ್ ಜಿಯೆಂವ್ಕ್ ಉಲೊ ದಿತಾ. ಅಶೆಂ ಜಿಯೆಂವ್ಕ್ ದೆವಾಚಿ ಕುರ್ಪಾ ಮಾಗ್ಯಾಂ.

## ಬಾವಾರ್ಥಾಂಚಿ ಪ್ರಾರ್ಥನಾಂ

1. ಬಾಪಾ, ಆಮ್ಚಾ ಪವಿತ್ರ ಸಭೆಚ್ಯಾ ವ್ಹಡಿಲಾಂನಿ ಬರ್ಯಾ ಕ್ರಿಸ್ತಿ ಮನೋಭಾವಾನ್ ತುಜ್ಯಾ ಪುತಾ ಜೆಜುಚ್ಯೆ ಶಿಕೊವ್ಣೆಚೆರ್ ಹೊಂದೊನ್ ಆಸೊನ್ ತಾಂಚ್ಯಾ ಸವೆಂ ಆಸ್ಚ್ಯಾ ಸರ್ವ್ ಲೊಕಾಚಿ ಮೊಗಾನ್ ಸೆವಾ ಕರಿಶೆಂ ಮಾಗ್ತಾಂವ್.

### ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ದೇಶಾಚೆಂ ಆಡಳ್ತೆಂ ಚಲಂವ್ಚ್ಯಾ ಸರ್ವಾಂನಿ ಸಗ್ಳೆ ಪರ್ಜೆಚ್ಯಾ ಬರೆಪಣಾ ಆನಿ ಖಿರೈ ಪ್ರಗತೆ ಖಾತಿರ್ ವಾವ್ರ್ ಕರುಂಕ್ ದಯಾ ಕರ್ ಮ್ಹಣ್ ಮಾಗ್ತಾಂವ್.

3. ಆಮ್ಚೆ ಫಿರ್ಗಜೆಂತ್ ಆಸ್ಲಲ್ಲ್ಯಾ ಪಿಡೆಸ್ತ್ ಆನಿ ಪ್ರಾಯ್ವಂತಾಂಕ್ ತಾಂಚೆ ಕಷ್ಟ್ ದುಃಖ್ ಸೊಸುಂಕ್ ಧೈರ್ ಆನಿ ಸಕತ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಫಿರ್ಗಜೆಚ್ಯಾ ಭುರ್ಗ್ಯಾಂ ಆನಿ ಯುವಕಾಂನಿ ತಾಂಚ್ಯಾ ಕುಟ್ಮಾ ಸವೆಂ ತಾಂಚಿ ವಾಡಾವಳ್ ಕ್ರಿಸ್ತಿ ಮೌಲ್ಯಾಂನಿ ಫಳಾಭರಿತ್ ಕರುಂಕ್ ದಯಾ ಕರ್ ಮ್ಹಣ್ ಮಾಗ್ತಾಂವ್.

5. ಮಿಸಾಂವ್ ಗಾವಾಂನಿ ವಾವುರ್ಚ್ಯಾ ಸಮೇಸ್ತ್ ಮಿಶನರಿಂಕ್ ತಾಂಚೊ ವಾವ್ರ್ ದೆವಾಕ್ ಮಾನ್ಸೊನ್ ಕರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸಮೇಸ್ತಾಂನಿ ಭಾವಾರ್ಥಾಂತ್ ಆನಿ ಮಾಯಾಮೊಗಾನ್ ವಾಡೊನ್ ಯೆವ್ನ್ ಖಿರ್ಯಾ ಬಾಂಧವ್ಪಣಾನ್ ಜಿಯೆಂವ್ಕ್ ಗರ್ಜ್ ಆಸ್ಲಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ಸಾಮ್ವಲಿಚ್ಯಾ ಪಯ್ಲ್ಯಾ ಪುಸ್ತಕಾಂತ್ಲೆಂ ವಾಚಪ್

ತಿ ಗರ್ಭೆಸ್ತ್ ಜಾಲಿ ಆನಿ ದೀಸ್ ಭರ್ಲ್ಯಾ ಉಪ್ರಾಂತ್ ತಿಣೆಂ ಎಕಾ ಪುತಾಕ್ ಜಲ್ಮ್ ದಿಲೊ ಆನಿ ತಾಕಾ ಸಾಮುಯೆಲ್ ಮ್ಹಣ್ ನಾಂವ್ ದವರ್ಲೆಂ, ಕಿತ್ಯಾಕ್ ತಿಣೆಂ ಮ್ಹಳೆಂ: “ಹಾಂವೆಂ ತಾಕಾ ಸರ್ವೆಸ್ಪರಾ ಕಡೆ ಮಾಗುನ್ ಘೆತ್ಲೊ.”

ಎಲ್ಕಾನಾ ಆಪ್ಲ್ಯಾ ಸಗ್ಳ್ಯಾ ಕುಟ್ಮಾ ಸವೆಂ ಸರ್ವೆಸ್ಪರಾಕ್ ವಾರ್ಷಿಕ್ ಬಲಿ ಭೆಟೊಂವ್ಚ್ಯಾಕ್ ಆನಿ ಆಪ್ಲಿ ಆಂಗೊವ್ಣಿ ಫಾರಿಕ್ ಕರ್ಚ್ಯಾಕ್ ಶಿಲೊಕ್ ಗೆಲೊ. ಪೂಣ್ ಹನ್ನಾ ಗೆಲಿನಾ. ತಿಣೆಂ ಆಪ್ಲ್ಯಾ ಪತಿಕ್ ಮ್ಹಳೆಂ: “ಭುರ್ಗ್ಯಾನ್ ಪಾನೊ ಸೊಡ್ತಚ್ ತಾಣೆಂ ಸರ್ವೆಸ್ಪರಾ ಮುಕಾರ್ ಪ್ರತ್ಯಕ್ಸ್ ಜಾಂವ್ಚ್ಯಾಕ್ ಆನಿ ಸದಾಂಕಾಲ್ ಥಂಯ್ ರಾಂವ್ಚ್ಯಾಕ್ ಹಾಂವ್ ತಾಕಾ ಘೆವ್ನ್ ವೆತಲಿಂ.”

ತಾಚೊ ಪಾನೊ ಸೊಡಯ್ತಚ್ ತಿಣೆಂ ಆಪ್ಣಾ ಸವೆಂ ತೀನ್ ವರ್ಸಾಂಚೊ ಏಕ್ ಪಾಡೊ, ಏಕ್ ಎಫಾ ಪೀಟ್, ಏಕ್ ಚಾಮ್ಡ್ಯಾ ಪೊತೆಂಭರ್ ದಾಕಾಂಸೊರೊ ಘೆವ್ನ್ ತಾಕಾ ಶಿಲೊಂತ್ ಸರ್ವೆಸ್ಪರಾಚ್ಯಾ ಮಂದಿರಾ ಭಿತರ್ ವೆಲೊ. ಭುರ್ಗೊ ತವಳ್ ಲ್ಹಾನ್ಚ್ ಆಸ್ಲೊ. ಪಾಡ್ಯಾಚಿ ಬಲಿ ಭೆಟೊವ್ನ್ ಜಾಲ್ಯಾ ಉಪ್ರಾಂತ್ ತಾಂಣಿಂ ಭುರ್ಗ್ಯಾಕ್ ಏಲಿಶಿಂ ವೆಲೊ, ಆನಿ ಹನ್ನಾನ್ ಮ್ಹಳೆಂ: “ಸಾಯ್ಬಾ, ತುಜ್ಯಾ ಜಿವಾಚೊ ಸಪುತ್! ಸರ್ವೆಸ್ಪರಾ ಕಡೆ ಪ್ರಾರ್ಥನ್ ಕರಿತ್ ತುಜೆ ಲಾಗಿಂ ಉಬಿ ಆಸ್ಲಲಿ ಸ್ತ್ರೀ ಹಾಂವ್ಚ್. ಹ್ಯಾ ಭುರ್ಗ್ಯಾಕ್ ಹಾಂವೆಂ ಮಾಗ್ಲೊ ಆನಿ ಸರ್ವೆಸ್ಪರಾನ್ ಹಾಂವೆಂ ಮಾಗ್ಲೆಂ ತೆಂ ಮ್ಹಾಕಾ ಫಾವೊ ಕೆಲೆಂ. ದೆಕುನ್ ಹಾಂವೆಂ ತಾಕಾ ಸರ್ವೆಸ್ಪರಾಕ್ ಭೆಟಯ್ಲಾ; ಆಪ್ಲಿ ಜಿಣಿಭರ್ ತೊ ಸರ್ವೆಸ್ಪರಾಕ್ ಭೆಟಯ್ಲೊ ಜಾತಲೊ.” ಆನಿ ಥಂಯ್ ತಾಂಣಿಂ ಸರ್ವೆಸ್ಪರಾಚೆಂ ಆರಾಧನ್ ಕೆಲೆಂ.

ದೆವಾಚೆಂ ಉತರ್ ಹೆಂ

## ದುಸ್ರೆಂ ವಾಚಪ್

ಸಾಂ ಜುವಾಂವ್ಚಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್.

ಪಳೆಯಾ, ಕಿತ್ಲೊ ಮೋಗ್ ಬಾಪಾನ್ ಆಪ್ಲೆರ್ ವೊತ್ತಾ! ಆಮ್ಕಾಂ ದೆವಾಚಿಂ ಭುರ್ಗಿಂ ಮ್ಹಣ್ ಆಪೊಂವ್ಕ್ ತಾಣೆಂ ಫಾವೊ ಕೆಲಾಂ; ನಿಜಾಕ್ಯಾಂ ಆಮಿ ದೆವಾಚಿಂ ಭುರ್ಗಿಂ. ಸಂಸಾರ್ ಆಮ್ಕಾಂ ಒಳ್ಳಾನಾ, ಕಿತ್ಯಾಕ್ ದೆವಾಕ್ಯಾಂ ತೊ ಒಳ್ಳುಂಕ್ ನಾ.

ಮೊಗಾಚ್ಯಾಂನೋ, ಆತಾಂ ಆಮಿ ದೆವಾಚಿಂ ಭುರ್ಗಿಂ. ಫುಡೆಂ ಆಮಿ ಕಿತೆಂ ಜಾತಲ್ಯಾಂವ್ ತೆಂ ಆಮ್ಕಾಂ ಎದೊಳ್ ಪರ್ಯಾನ್ ಉಗ್ಡಾಪೆಂ ಜಾಂವ್ಕ್ ನಾ. ಪುಣ್ ತೆಂ ಉಗ್ಡಾಪೆಂ ಜಾತಾನಾ ದೆವಾಕ್ ಆಮಿ ಆಸಾ ತಸೊ ಪ್ರತ್ಯಕ್ಷ್ ದೆಖ್ತಲ್ಯಾಂವ್ ಜಾಲ್ಲ್ಯಾನ್ ಆಮಿ ತಾಚೆ ಸಾಕಿಂ ಜಾತಲ್ಯಾಂವ್ ಮ್ಹಣ್ ಜಾಣಾಂವ್. ದೆವಾಚೆಂ ಉತರ್ ಹೆಂ

ಮೊಗಾಚ್ಯಾಂನೋ, ಆಪ್ಲೆಂ ಅಂತಸ್ಕರ್ಣ್ ಆಪ್ಲೆ ವಿರೋಧ್ ತೀರ್ಪ್ ದೀನಾ ಜಾಲ್ಯಾರ್, ದೆವಾ ಸಮೋರ್ ಆಮಿ ಪಾತ್ಯೆಣೆನ್ ಫುಡೆಂ ಕರುಂಕ್ ಸಕ್ತಲ್ಯಾಂವ್. ತಾಚೆ ಉಪದೆಸ್ ಪಾಳ್ ತಾಕಾ ಮಾನ್ವತಾ ತಸಲೆಂ ಆಮಿ ಕರ್ತಾಂವ್ ಜಾಲ್ಲ್ಯಾನ್ ಜೆಂ ಕಿತೆಂ ಆಮಿ ಮಾಗ್ತಾಂವ್ ತೆಂ ತಾಚೆ ಧಾವ್ನ್ ಆಮ್ಕಾಂ ಮೆಳ್ತಲೆಂ. ತಾಚ್ಯಾ ಪುತಾ ಜೆಜು ಕ್ರಿಸ್ತಾನ್ ಆಮಿ ಸತ್ಮಾನುನ್ ತಾಣೆಂ ಫರ್ಮಾಯ್ಲಾಂ ತ್ಯಾ ಪ್ರಕಾರ್ ಎಕಾಮೆಕಾಚೊ ಮೋಗ್ ಕರಿಜಯ್, ಹೊಚ್ ತಾಚೊ ಉಪದೆಸ್. ತಾಚೆ ಉಪದೆಸ್ ಪಾಳ್ತಲೆ ಸಕ್ಡ್ ತಾಚೆ ಧಂಯ್ ಜಿಯೆತಾತ್ ಆನಿ ತೊ ತಾಂಚೆ ಧಂಯ್ ಜಿಯೆತಾ. ತಾಣೆಂ ಆಮ್ಕಾಂ ದಿಲಾ ತ್ಯಾ ಪವಿತ್ರ್ ಅತ್ಮಾಚ್ಯಾ ದೆಣ್ಯಾ ವರ್ವಿಂ ದೇವ್ ಆಪ್ಲೆ ಧಂಯ್ ಜಿಯೆತಾ ಮ್ಹಣ್ ಆಮಿ ಜಾಣಾಂವ್.

ದೆವಾಚೆಂ ಉತರ್ ಹೆಂ